

## Artiklu Numru 9: WEBSAJT GĦAT-TAGĦLIM TAL-ISTUDJI SOĊJALI

Matul dawn l-aħħar erba' snin ħdimna ħafna fuq il-proġett tal-websajt. Ix-xewqa tagħna hija li jkollna websajt li tissapportja sew it-tagħlim tal-Istudji Soċjali fil-livelli kollha tal-Primarja.

Ir-riżultat ta' dawn l-isforzi tistgħu tarawh fil-websajt **STUDJI SOĊJALI PRIMARJA**. Il-URL ta' din il-websajt huwa: <http://primarysocialstudies.skola.edu.mt>

Biex il-websajt tkun rilevanti, naturalment, irbatnieha ħafna mas-sillabi uffiċjali tad-Dipartiment tal-Kurrikulu. Imma rridu nemfasizza illi s-sillabi kienu biss ispirazzjoni u mhux restrizzjoni, allura ma llimitajniex ruħna għalihom biss.

Il-websajt kienet suċċess; dan għaliex bosta għalliema ġenerużi taw bosta riżorsi li ħolqu huma biex jittellgħu fuq il-websajt u hekk, issa, dawn ir-riżorsi qegħdin għad-dispożizzjoni tal-għalliema, tal-istudenti u tal-ġenituri li jinteressaw ruħhom fit-tagħlim li qegħdin jirċievu uliedhom. Lil dawn l-għalliema ngħidulhom prosit u niringrazzjawhom mill-qalb!

Billi fir-Raba' Sena tal-Primarja jibda l-assessjar summattiv li mbagħad ikompli fil-Ħames u fis-Sitt Sena, qassamna r-riżorsi fi tliet taqsimiet prinċipali; dawn huma:

- **IL-KUN AF** – f'din is-sezzjoni ssib sensiela ta' notamenti bażiċi li fl-opinjoni tagħna kulħadd għandu jkun jaf; dan il-metodu jgħin biex nikkoordinaw aħjar l-eżamijiet annwali li jsiru f'Ġunju ta' kull sena fuq bażi nazzjonali. Nistgħu liberament ngħidu li s-sezzjoni tal-KUN AF naqqset ħafna mit-tensjoni li normalment nassoċjaw mal-eżamijiet tal-Istudji Soċjali.
- It-**TAĦRIĠ** – din is-sezzjoni tgħin lill-istudenti jaraw fejn ikunu waslu f'temi partikolari u awtomatikament isservi ta' taħriġ biex jakkwistaw dejjem il-ħiliet meħtieġa.
- **IKTAR RIŻORSI** – din is-sezzjoni nsibu fiha riżorsi oħra, fosthom kwizzis u logħob edukattiv ieħor li għandhom jgħinu biex il-lezzjonijiet ikunu dejjem iktar interessanti u motivanti. Tajjeb li nżommu quddiem għajnejna li l-kontenut li nsibu f'din is-sezzjoni m'huwhiex immirat għall-eżamijiet u allura l-għalliema u l-ġenituri ikunu qegħdin jiżbaljaw jekk jinsistu mal-istudenti li jitgħallmu d-dettalji kollha li nsibu hawn.



### X'insibu fil-websajt STUDJI SOĊJALI PRIMARJA?

- riżorsi edukattivi għas-snin kollha tal-Primarja mill-Ewwel sas-Sitt Sena
- kwizzis u logħob edukattiv ieħor
- preżentazzjonijiet *powerpoint* dwar diversi temi
- noti bażiċi dwar il-maġġoranza tat-temi li nsibu fis-sillabi tal-Primarja
- vidjows edukattivi
- taqbiliet (*nursery rhymes*) għall-klassijiet iż-żgħar
- dokumenti uffiċjali rilevanti għall-edukazzjoni primarja
- holoq (*links*) għal websajts utli oħra

Tony Pace

Uffiċjal Edukattiv tal-Primarja

(għal iktar tagħrif dwar l-Istudji Soċjali idhol fil-blog: <http://primarysocialstudies.skola.edu.mt>)